

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

శ్రీ వరదవేదాంతాచార్యస్య (కాటందేత్తి ఆణ్ణవన్) కృతిషు

॥ శ్రీ కోమళాదండకం ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజ మహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

## ॥ శ్రీ కోమళాదండకం ॥

జయ దుగ్ధాబ్ధి తనయే జయ శార్ఙ్గధర ప్రియే ।  
జయ కారుణ్య సురభే జయ లావణ్య వారిధే ॥

### ప్రథమ చరణః

జయ జయ జయ దీవ్యదీందీవరచ్చాయ కూలంకష స్యంది కాలింది  
కామంద మందానిలోదంచి వీచీ సమీచిన వేణీ భవత్కేశ పాశాతిథీభూత  
పాథోధరే!

పీతవాసో ధరే! బింబశోణాధరే!

జృంభమాణామృతా భీశు బింబాయుతేనాశు సంప్రాప్త సౌందర్య వక్త్రా-  
విందే!

దర స్పంద పక్ష ద్వయీ పక్ష సంలక్ష్య చక్షుర్మిలిందే!

సుధా సద్ర్యుగుక్తిచ్చలోద్యన్మరందే!

గిరం దేహి దేవీడితుం త్వాభివందే!

రదస్పర్ధి కుందేఽనురజ్యన్మకుందే!

శరత్పర్వచంద్ర క్షరచ్ఛంద్రికాఽఖర్వ గర్వైక సర్వంకష స్ఫార రోచి స్ఫు-  
రన్మందహాసే! లసచ్ఛంద్రహాసే! తనీయో నత భ్రూయుగీ యోపమానీయ  
దామోదమానేషు చంచచ్చరాసే దయాసార సారోల్లసత్ దృగ్విలాసే! తతో  
భక్తిభాజాం కృతాంఘోనిరాసే!

మణిమండల ప్రోల్లసత్కుండలే! తజ్జితోదగ్ర భాభాను మన్మండలే!

కంబు దుష్పాప కంఠాభయాలంకృతే! కంసజిత్ సత్కృతే కంజగర్భస్థితే!

కుంభి కుంభ ప్రతి ద్వంద్వి వక్షో రుహే! బాహు దంభోల్లసత్ కల్ప  
కానోకహే!

శాత కుంభ ద్యుతే! సాధు కుంభ స్తుతే!

హే సరస్వతుతే!

యోగి హృద్ధుర్గ్రహాకార మధ్యే! మహా భోగి మధ్యే శయా ధీశ వక్ష  
స్థలావాస శీలేఽఖిలాశాస్య లీలే! కలా పుష్కలే!

మంజు శింజాన మంజీర చంచత్పదే! కించ కంజత్పదే! సర్వ సంపత్ప్రదే!

### ద్వితీయ చరణః

కమితురురసి కౌస్తుభాభా పరీవాహ బాలాతపోదార పాదారవింద ప్రభే!  
పాహి పద్మే శుభే!

పద్మ సంలాంఛితే ప్రత్య సద్వాంఛితే! భక్తలోకాంఛితే!

వేద వేదాంత వేద్యేఽన్య దుర్నిగ్రహోదీర్ణ దౌర్గత్య వైద్యేఽనవద్యే!

వధూమాత్ర దుష్పాప సద్రూప ధేయే! జగత్పావయన్నామ ధేయే! హరే  
రూపధేయాను! రూపే దృశా నిర్జిత త్రస్త సద్రూప ధేయే!

వపుశ్శోభయాఽథో భవజ్జాత రూపేఽతి లావణ్య రామా సమాజాభి  
రామే! రమే!

మంజు కంజత్ స్ఫురత్ పాణి పాథో రుహే! బంభ్రమద్భంభర ప్రేయసీ  
పాలికామోహ విశ్రాణన ప్రక్రియైకాగ్ర పుంఖాను పుంఖాను ధావత్ కటాక్ష  
ప్రవాహే! మృణాల ప్రతి స్ఫర్ధి బాహే!

లలాటే లసచ్చిత్రకీ చక్రిత న్యంకునాభే! సుధాయాస్సనాభేఽనుభావాతులా  
విప్రభాస్వత్తులా కోటి యుక్తేఽమృత న్యంది సూక్తే!

అభివందారు మందార సంతాన శాఖే! విశాఖేశ లోకేశ మేధే శయానాది  
నానాదివౌకోభిరారాధితే భారతీ వందితే పార్వతీ నందితే వాసవీ సేవితే కా  
సమా దేవి తే॥

## తృతీయ చరణః

అయి జనని దయా సుధాసార సంప్లావితాపాంగ సంభావితోయస్త్వయావాస  
భూమిః శ్రియాఽనన్య సాధారణీ భూతయాఽఽశ్లిష్యతే తావదధ్యుష్యతే।

తద్గృహద్వార ముద్యన్మదైర ద్రివత్బంధురైరప్యదంచ౯ మరుద్బాంధవైః  
సైంధవైరంశుమ౯ మండలీ నందనైః స్యందనైః పత్తిభిః ప్రాప్తసంపత్తిభిర్విస్మృతా  
పత్తిభిః సంహతిర్వైరిణాం తేన సంజీయతే।

జాయతే తద్విషాం ప్రాణనం కాననం తస్య చేదాననం భారతీ మంజు భద్రా-  
సనం శాసనం।

తస్య చేత్ సర్వసర్వం సహాధీశ చూడాయతే!

తద్భుశీ బోభవీత్యుర్వశీ భూయతే తత్పరీ రంభ సంరంభయా రంభయా!

వాహనం తస్య చైరావతో వాధవా వారిదో గీయతే తద్యశస్సర్వ హాహాది  
గంధర్వ వర్తైరలం పుష్కలం।

తద్యశస్సోన్నతసా సర్వదిగ్ పూయతే।

తస్య సిధ్యంతి నానాపుమర్థాః వినా తేన కే వా సమర్థా జనాః కిం పరం  
వర్ణ్యతే।

యత్తవా పాంగతో విశ్వమేతచ్ఛర స్థావరాకార మధ్యేధతే।

పాహి పద్మాలయే పాహి పద్మాననే! పాహి కారుణ్య సింధో!

నమస్తే సమస్తేస్పితార్థ ప్రదానైకతానైక హస్తే! ముహుస్తే పునస్తే నమస్తే  
సమస్తే నమస్తే నమః।

సామాది శ్రుతి ఘోషితాత్మ విభవా హేమార విందాసనా  
ధామాధః కృత దివ్య కాంచనరుచిః సోమాభి రామాననా।  
రామా శార్ఙ్గధరస్య కోమల లతా నామాస్తు భూమౌ సతాం  
సీమా సద్గుణ సంపదామవిరత క్షేమాయ భామా మణిః॥

పత్యుః ప్రభావలయి కౌస్తుభ వైజయంతీ  
శ్రీవత్సభూషణ మురః పరిభూషయంతీ।  
దుగ్ధాంబురాశి కులమంగళ వైజయంతీ  
శ్రీ కోమాళాస్తు సతతం సుగుణైర్జయంతీ॥

॥ ఇతి శ్రీ కోమళాదండకం సంపూర్ణం॥